

دائرۃ الافتاء اہلسنت (دعوتِ اسلامی)



Darul Ifta AhleSunnat

تاریخ: 20-05-2019

بِسْمِ اللّٰهِ الرَّحْمٰنِ الرَّحِیْمِ

ریفرنس نمبر: Nor-9968

جس پر دم لازم ہو اور وہ دم دینے پر قادر نہ ہو، تو کیا حکم ہے؟

کیا فرماتے ہیں علمائے کرام اس مسئلہ کے بارے میں کہ زید نے کسی مجبوری کے بغیر سلعے ہوئے کپڑے پورے ایک دن تک پہنے رکھے، مگر فقیر ہونے کے سبب دم دینے پر قادر نہیں۔ کیا دم دینے کے لیے وہ قرض لے یا کسی سے مدد مانگے یا اس کے بدلے روزے رکھ لے یا فقط توبہ کر لینا کافی ہے؟ سائل: صوفی اقبال ضیائی (مدینہ منورہ)

بِسْمِ اللّٰهِ الرَّحْمٰنِ الرَّحِیْمِ

الجواب بعون الملک الوہاب اللہم ہدایۃ الحق والصواب

پوچھی گئی صورت میں زید پر توبہ کرنے کے ساتھ ساتھ دم دینا بھی واجب ہے، اس کی بجائے روزے رکھنا یا صدقہ دینا یا محض توبہ کر لینا کافی نہیں، کیونکہ یہ جرم اختیاری ہے اور جرم اختیاری کے ارتکاب پر جہاں دم واجب ہو، وہاں دم دینا ہی لازم ہوتا ہے، اس کے بجائے صدقہ یا روزے رکھنا کفایت نہیں کرتا، البتہ دم کی ادائیگی فی الفور لازم نہیں، بلکہ بعد میں بھی دیا جاسکتا ہے، لہذا اگر زید کے پاس فی الوقت دم دینے کی استطاعت نہیں، تو انتظار کرے، جب استطاعت ہو تو خود یا کسی معتمد فرد کے ذریعے حرم میں ایک بکری ذبح کروادے، قرض لے کر دم کی ادائیگی کر سکتا ہو، تو قرض لے کر کرے۔ اگر زندگی میں دم ادا نہ کیا تھا کہ وفات کا وقت قریب آگیا، تو وصیت کرنا واجب ہے، بغیر وصیت کیے فوت ہو گیا، تو گنہگار ہو گا۔

کپڑے بغیر عذرا ایک دن تک پہنے ہوں تو دم واجب ہے، اس کے بدلے کوئی دوسری چیز دینا جائز نہیں۔ جیسا کہ مناسک ملا علی قاری میں ہے: ”اذ فعل شیئاً من ذلک علی وجہ الکمال ای مما یوجب جنایۃ کاملۃ

بان لبس یوما او طیب عضوا کاملا ونحو ذلک فان کان ای فعله بغیر عذر فعلیه الدم عینای حتما معینا وجز ما مبینا لایجوز عنه غیره بدلا اصلا“ ترجمہ: جب محرم نے مذکورہ کسی چیز کو علی وجہ الکمال کیا یعنی اتنی مقدار میں کہ جس سے جنایت کامل ہو جائے مثلاً ایک دن لباس پہنایا ایک پورے عضو کو خوشبو لگالی وغیرہ تو اگر محرم نے کسی عذر کے بغیر ارتکاب جرم کیا ہو تو اس پر معین و لازمی طور پر دم دینا واجب ہے، اس کے علاوہ کوئی چیز اس کا بدل اصلاً نہیں ہو سکتی۔

(مناسک علی القاری، باب فی جزاء الجنایات، فصل فی جزاء اللبس، ص 551، مکة المكرمة) دم دینا متعین طور پر واجب ہو، تو اس کی جگہ روزہ رکھنا یا قیمت دینا وغیرہ کافی نہیں۔ جیسا کہ علامہ علی قاری علیہ الرحمۃ فرماتے ہیں: ” حیث وجب الدم عینا لایجوز عنه ای بدلہ غیره من الصدقة والصوم والقيمة ای لا قيمة الهدی ولا قيمة الصدقة وانما یسقط بالاراقه فی الحرم“ ترجمہ: جہاں معین طور پر دم واجب ہے، اس کے بدلے کوئی دوسری شے یعنی صدقہ فطر ادا کرنا یا روزہ رکھنا یا صدقہ فطر یا ہدی کی قیمت دینا جائز نہیں، بلکہ حرم میں دم کا جانور قربان کرنے سے ہی دم ساقط ہوگا۔

(مناسک علی القاری، باب فی جزاء الجنایات، فصل فی انواع الکفارات، ص 569، مکة المكرمة) دم دینے پر قادر نہ ہونا، روزے رکھنے کا اختیار لینے کے لیے عذر نہیں، دم دینا متعذر ہو، تو دم ذمہ پر باقی رہے گا۔ جیسا کہ علامہ شامی علیہ الرحمۃ فرماتے ہیں: ” وعدم القدرة علی الکفارة فلیست باعذار فی حق التخییر، ولو ارتکب المحذور بغیر عذر فواجبه الدم عینا او الصدقة فلا یجوز عن الدم طعام او صیام ولا عن الصدقة صیام فان تعذر علیہ ذلک بقی فی ذمته“ ترجمہ: کفارے کی ادائیگی پر قادر نہ ہونا متبادل صورت کو اختیار کرنے کا عذر نہیں، لہذا اگر بغیر عذر کسی ممنوع کام کا ارتکاب کیا تو اس پر بعینہ دم یا صدقہ ہی واجب ہوگا (یعنی ان دونوں میں سے جو لازم آئے گا وہی دینا پڑے گا، اختیار نہیں ہوگا) لہذا دم کے بدلے کھانا کھلانا یا روزے رکھنا جائز نہیں ہوگا اور نہ ہی صدقے کے بدلے روزے رکھنا جائز ہوگا، اگر دم یا صدقہ دینا متعذر ہو تو بھی یہ چیزیں ذمہ پر باقی رہیں گی۔ (ردالمحتار، کتاب الحج، باب الجنایات، ج 3، ص 671، کوئٹہ)

دم اور کفارے علی التراخی واجب ہوتے ہیں۔ نیز زندگی میں ادا نہ کیا، تو مرتے وقت وصیت کرنا واجب ہے۔ جیسا کہ لباب المناسک میں ہے: ”اعلم ان الكفارات كلها واجبة على التراخی فلا ياثم بالتأخير عن اول وقت الامكان ويكون موديا لا قاضيا في اى وقت ادى وانما يتضيق عليه الوجوب فى آخر عمره فى وقت يغلب على ظنه ان لو لم يؤده لفات فان لم يؤد فيه فمات اثم ويجب عليه الوصية بالاداء۔۔ والافضل تعجيل اداء الكفارات“ ترجمہ: جان لو کہ تمام کفارے علی التراخی واجب ہیں لہذا ادائیگی پر قادر ہونے کے باوجود تاخیر کرنے پر گنہگار نہیں ہوگا، جب بھی ادا کرے گا، ادا ہی ہوگا، قضا نہیں ہوگا البتہ عمر کے آخری حصے میں جب اسے موت کا ظن غالب ہو جائے کہ اب ادا نہ کیا تو کفارہ ذمہ پر باقی رہ جائے گا تو اسی وقت کفارہ ادا کرنے کا وجوب متوجہ ہوگا اور بغیر ادا کیے فوت ہو گیا تو گنہگار ہوا اور کفارہ ادا کرنے کی وصیت کرنا اس پر واجب ہے۔ افضل یہ ہے کہ کفارے جلدی ادا کر دے۔

(لباب المناسک، باب فى جزاء الجنایات، ص 542، مكة المكرمة)

بغیر عذر جرم کا ارتکاب کیا تو اب صرف مقررہ کفارہ دینے سے بری الذمہ ہوگا۔ جیسا کہ فتاویٰ رضویہ میں ہے: ”اگر بے عذر ایک دن کامل یا ایک رات کامل یا اس سے زائد سر چھپا رہا تو خاص حرم میں ایک قربانی ہی کرنی ہو گی جب چاہے کرے، دوسرا طریقہ کفارہ کا نہیں۔“ (فتاویٰ رضویہ، ج 10، ص 713، رضا فاؤنڈیشن، لاہور)

والله اعلم عز وجل ورسوله اعلم صلى الله تعالى عليه وآله وسلم



کتبہ

مفتی ابو محمد علی اصغر عطاری مدنی

14 رمضان المبارک 1440ھ / 20 مئی 2019ء

خوفِ خدا و عشقِ مصطفیٰ کے حصول کیلئے ہر ہفتے کو عشا کی نماز کے بعد امیر اہل سنت کا مدنی مذاکرہ دیکھنے سننے اور ہر جمعرات مغرب کی نماز کے بعد عاشقانِ رسول کی مدنی تحریک، دعوتِ اسلامی کے ہفتہ وار سنتوں بھرے اجتماع میں بہ نیتِ ثواب ساری رات گزارنے کی مدنی التجا ہے